

சாராம்சம்: இனிய குழந்தைகளே, இப்பொழுது நீங்கள் உண்மையான சத்சங்கத்தில் (சத்தியத்தின் சகவாசத்தில்) இருக்கிறீர்கள். சத்தியமான தந்தையே சத்திய பூமிக்குச் செல்வதற்கான பாதையை உங்களுக்குக் காட்டுகிறார்.

கேள்வி: எந்த நம்பிக்கையின் அடிப்படையில் நீங்கள் தூய்மையாகுவதற்கான சக்தியை இயல்பாகவே பெற்றுக் கொள்கிறீர்கள்?

பதில்: இதுவே மரண பூமியில் உங்கள் இறுதிப் பிறவி எனவும், இத்தூய்மையற்ற உலகானது அழியப்போகின்றது எனவும் உள்ள நம்பிக்கையாகும். தந்தையின் ஸ்ரீமத்: தூய்மையாகுங்கள், நீங்கள் தூய உலகின் அதிபதிகள் ஆகுவீர்கள். இதில் நம்பிக்கை கொண்டிருந்தால், நீங்கள் தூய்மையாகுவதற்கான சக்தியை இயல்பாகவே பெற்றுக் கொள்வீர்கள்.

பாடல்: நாங்கள் எதிர்பார்த்துக் காத்திருந்த நாளும் வந்துவிட்டது....

ஓம் சாந்தி. இனிமையிலும் இனிமையான ஆன்மீகக் குழந்தைகள் பாடலைக் கேட்டீர்கள். இப்பாடலானது உங்களுக்கு வைரத்தைப் போல் இருப்பினும், இதனை இயற்றியவர்களுக்கு இது சிப்பியைப் போன்றதாகும். அவர்கள் இதனைக் கிளியைப் போன்று பாடுகிறார்கள். அவர்கள் இதன் அர்த்தத்தை அறியவேமாட்டார்கள். நீங்களே இதன் அர்த்தத்தைப் புரிந்து கொள்கிறீர்கள். தூய்மையற்ற கலியுக உலகம் தூய்மையான சத்தியயுகமாகும் நாள் இப்பொழுது வந்திருக்கின்றது. மனிதர்கள் கூவி அழைக்கிறார்கள்: ஓ தூய்மையாகப்பவரே வாருங்கள்! தூய்மையான உலகில் எவருமே கூவி அழைக்க மாட்டார்கள். இப்பாடலின் அர்த்தத்தை நீங்கள் மிக நன்றாக அறிவீர்கள். ஆனால் அம்மக்களோ இதனை அறியமாட்டார்கள். பக்திமார்க்கத்து சம்பிரதாயங்கள் அரைச் சக்கரத்திற்குத் தொடர்கிறது என்பதை நீங்கள் அறிவீர்கள். இராவணனின் இராச்சியம் ஆரம்பிக்கும் பொழுதே பக்தி மார்க்கமானது ஆரம்பமாகுகின்றது. அனைவரும் ஏணியில் இறங்கியே ஆகவேண்டும். குழந்தைகளாகிய நீங்கள் இந்த இரகசியத்தை உங்கள் புத்தியில் கொண்டிருக்கின்றீர்கள். பதினாறு கலைகளும் நிரம்பியவர்களாக இருந்த பாரத மக்களே பின்னர் பதினான்கு கலைகள் நிறைந்தவர்கள் ஆகினார்கள் என்பதை இப்பொழுது நீங்கள் அறிவீர்கள். நிச்சயமாகப் பதினாறு சுவர்க்கக் கலைகள் நிறைந்தவர்களே பின்னர் பதினான்கு சுவர்க்கக் கலைகள் நிறைந்தவர்கள் ஆகுவார்கள். அல்லாவிட்டால், வேறு யார் அவ்வாறு ஆகுவார்கள்? நீங்கள் பதினாறு சுவர்க்கக் கலைகளும் நிறைந்தவர்களாக இருந்தீர்கள். இப்பொழுது மீண்டும் நீங்கள் அவ்வாறு ஆகுகின்றீர்கள். பின்னர் கலைகள் தொடர்ந்தும் குறைவடையும். உலகின் கலைகளும் கூட குறைவடைகின்றன, சதோபிரதானாக இருந்த கட்டடங்கள் யாவும் பின்னர் நிச்சயமாகத் தமோபிரதானாக ஆகுகின்றன. சத்தியயுகமானது சதோபிரதான் உலகம் என்றும், கலியுகமானது தமோபிரதான் உலகம் என்றும் அழைக்கப்படுகிறது என்பதை நீங்கள் அறிவீர்கள். 84 பிறவிகளை எடுத்த காரணத்தினால் இப்பொழுது சதோபிரதானாக இருந்த அனைவரும் தமோபிரதானாக ஆகிவிட்டார்கள். உலகமானது நிச்சயமாகப் புதியதிலிருந்து பழையது ஆகுகின்றது. இதனாலேயே அவர்கள் புதிய உலகத்தையும், புதிய இராச்சியத்தையும் விரும்புகின்றார்கள். புதிய உலகிலே யாருடைய இராச்சியம் நிலவியது என்பதை எவருமே அறியமாட்டார்கள். இந்தச் சத்தியத்தின் சகவாசத்தின் மூலமாக நீங்கள் அனைத்தையும் அறிந்து கொண்டுள்ளீர்கள். இந்த நேரத்தில் இதுவே உண்மையான சத்சங்கமாகும் (சத்தியத்தின் சகவாசம்). இதுவே பின்னர் பக்தி மார்க்கத்தில் நினைவுகூரப்படுகிறது. இதனாலேயே இது தொன்றுதொட்டே தொடர்ந்துள்ளதாக மக்கள் கூறுகிறார்கள். எவ்வாறாயினும், உங்களது இந்த சத்சங்கமே உண்மையான சத்சங்கம் என்பதை நீங்கள் அறிவீர்கள். ஏனையவை அனைத்தும் பொய்மையான சகவாசமாகும். உண்மையில் அவை சத்தியத்தின் சகவாசம் அல்ல. அவர்களின் மூலமாக நீங்கள் கீழேயே இறங்கி வந்தீர்கள். இந்த சத்சங்கமே மகத்தான பண்டிகையாகும். நீங்கள் சத்தியமான ஒரு தந்தையின் சகவாசத்தைக் கொண்டிருக்கின்றீர்கள். வேறு எவருமே உண்மையைப் பேசுவதில்லை. இது பொய்யான பூமியாகும். மாயையும் பொய்யானது, சரீரமும் பொய்யானது, உலகமும் பொய்யானது. அனைத்திற்கும் முதலில் அவர்கள் கடவுளைச் சர்வவியாபகர் என்று பொய் கூறுகின்றார்கள். அவர்கள் அல்..பாவையே பொய்யாக்கி விட்டார்கள். ஆகவே, அனைத்திற்கும் முதலில் நீங்கள் தந்தையின் அறிமுகத்தைக் கொடுக்க வேண்டும். அவர்கள் பிழையானதோர் அறிமுகத்தைக் கொடுத்துள்ளார்கள். அதில் பொய்யைத் தவிர வேறு எதுவுமே இல்லை. எள்ளளவு உண்மையேனும் இல்லை. இது ஞானத்திற்கான ஒரு விடயமாகும். தண்ணீரைத் தண்ணீர் என அழைப்பது பொய்யல்ல. இது ஞானம், அறியாமை ஆகியவற்றைப் பற்றிய விடயமாகும். ஞானக்கடலாகிய ஒரேயொரு தந்தை மாத்திரமே ஞானத்தைத் தருகிறார். இது ஆன்மீக ஞானம் என்று அழைக்கப்படுகின்றது. சத்திய யுகத்தில் எவ்விதப் பொய்மையும் கிடையாது. இராவணன் வந்து சத்திய பூமியைப் பொய்மையான பூமி ஆக்கிவிட்டான். தந்தை கூறுகிறார்: நான் சர்வவியாபகர் அல்ல. நான் மட்டுமே உங்களுக்கு உண்மையைக் கூறுகின்றேன். நான் வந்து உண்மையான பாதையை அதாவது, சத்திய பூமிக்குச் செல்வதற்கான பாதையை உங்களுக்குக் காட்டுகிறேன். நான் உங்கள் அதிமேலான தந்தை ஆவேன். நான் உங்களுக்கு ஆஸ்தியைத் தருவதற்காகவே வந்திருக்கின்றேன். குழந்தைகளாகிய உங்களுக்கு நான் ஒரு பரிசைக் கொண்டு வந்திருக்கின்றேன். எனது பெயர் தந்தையாகிய சுவர்க்கக் கடவுள் என்பதாகும். அவர் சுவர்க்கத்தைத் தனது உள்ளங்கையில் கொண்டு வருகின்றார். சுவர்க்கத்தில், சுவர்க்கவாசிகளாகிய தேவர்களின் இராச்சியம் இருக்கிறது. இப்பொழுது நீங்கள் சுவர்க்கவாசிகள் ஆக்கப்படுகின்றீர்கள். ஒரேயொரு தந்தையே சத்தியமானவர், இதனாலேயே அவர் கூறுகின்றார்: தீயதைச் செவிமடுக்காதீர்கள், தீயதைப் பார்க்காதீர்கள். அனைவரும் ஏற்கனவே மரணித்துவிட்டார்கள். இது ஒரு சுடுகாடு ஆகும். அதனைப் பார்த்தும் பார்க்காது இருங்கள்! இப்பொழுது நீங்கள் புதிய உலகிற்குத்

தகுதியானவர்கள் ஆகவேண்டும். இந்த நேரத்தில் அனைவரும் தூய்மையற்றே இருக்கிறார்கள், அதாவது, எவருமே சுவர்க்கத்திற்குத் தகுதியானவர்கள் அல்லர். தந்தை கூறுகின்றார்: இராவணனே உங்களைத் தகுதியற்றவர்கள் ஆக்கினான். பின்னர் தந்தை வந்து உங்களை அரைக்கல்பத்திற்குத் தகுதியானவர்கள் ஆக்குகிறார். ஆகவே நீங்கள் அவரது ஸ்ரீமத்தைப் பின்பற்றுங்கள். சகல பொறுப்பும் அவருடையதே ஆகும். முழு உலகையும் தூய்மையாக்குகின்ற பொறுப்பை தந்தை ஏற்றிருக்கின்றார். கடந்த சக்கரத்தில் வழங்கிய அதே வழிகாட்டல்களையே அவர் வழங்குகின்றார். இதனைப் பற்றிக் குழப்பமடைய வேண்டாம். கடந்தவை அனைத்தும் நாடகத்தின் படியே நடைபெறுகின்றது எனக் கூறப்படுகின்றது. அவ்வளவுதான். ஸ்ரீமத் கூறுகின்றது: “இதனைச் செய்யுங்கள்.” ஆகவே நீங்கள் இதனைச் செய்ய வேண்டும். அவரே இதற்குப் பொறுப்பாளி. ஏனெனில் நீங்கள் செய்த செயல்களுக்கான தண்டனையை அவரே உங்களைப் பெற வைக்கிறார். ஆகவே, அவர் கூறுவனவற்றிற்கு நீங்கள் கீழ்ப்படிய வேண்டும். அவர் கூறுகின்றார்: இனிய குழந்தைகளே, உங்கள் குடும்பத்துடன் வசிக்கும்பொழுதும் இந்த இறுதிப்பிறவியில் தூய்மையாக இருங்கள். இது இந்த மரண பூமியில் எங்கள் இறுதிப்பிறவியாகும். மக்கள் இதனைப் புரிந்து கொண்டால் மாத்திரமே அவர்களால் தூய்மையாக முடியும். தூய்மையற்ற உலகம் அழிக்கப்படும்பொழுதே தந்தை வருகிறார். முதலில் ஸ்தாபனையும், பின்னர் விநாசமும் இடம்பெறுகிறது. இக்கூற்றானது அர்த்தத்துடனேயே எழுதப்பட வேண்டும். ஸ்தாபனை, பராமரிப்பு பின்னர் விநாசம் என்பதல்ல. கற்று உயர்ந்த அந்தஸ்தைப் பெறுவீர்கள் என்பதை குழந்தைகளாகிய நீங்கள் இப்பொழுது அறிவீர்கள். இது உங்களது புத்தியில் மிக ஆழமாக இருக்க வேண்டும். சில குழந்தைகளால் மிக நன்றாக விளங்கப்படுத்த முடியுமாயினும் எவருக்கும் அந்தளவு ஆழமான சந்தோஷம் இருப்பதில்லை. அவர்கள் கிளிகளைப் போலவே பாபாவை நினைவு செய்கிறார்கள். நீங்கள் இதனை உங்கள் புத்தியில் ஆழமாகக் கிரகிக்க வேண்டும். சமயநூல்கள் அனைத்தும் பக்தி மார்க்கத்திற்கே உரியவை என்பதை நீங்கள் இப்பொழுது அறிவீர்கள். இதனாலேயே விளங்கப்படுத்தப்படுகிறது: இப்பொழுது எது சத்தியம் என்பதை நீங்களே தீர்மானியுங்கள். ஒரு தடவை மாத்திரமே தந்தை உங்களுக்குச் சத்திய நாராயணனின் கதையைக் கூறுகின்றார். தந்தையால் ஒருபொழுதுமே பொய் கூறமுடியாது. தந்தை மாத்திரமே சத்திய பூமியை ஸ்தாபிக்கிறார். அவரே உங்களுக்கு உண்மையான கதையைக் கூறுகிறார். இதில் எவ்விதமான பொய்மையும் இருக்க முடியாது. நீங்கள் யாருடன் அமர்ந்திருக்கிறீர்கள் என்ற நம்பிக்கையைக் குழந்தைகளாகிய நீங்கள் கொண்டிருக்க வேண்டும். தந்தையுடன் நாங்கள் எவ்வாறு யோகம் செய்வது என்பதை அவரே எங்களுக்குக் கற்பிக்கிறார். நாங்கள் சாதாரண மனிதர்களிலிருந்து நாராயணன் ஆகுகிற சத்தியமான நாராயணனின் கதையாகிய அமரத்துவக் கதையை அவரே எங்களுக்குக் கூறுகிறார். பின்னர் இதுவே பக்தி மார்க்கத்தில் நினைவு கூரப்படுகின்றது. இது உங்கள் புத்தியில் நிலைத்திருக்க வேண்டும். எந்த மனிதரும் எங்களுக்குக் கற்பிக்கவில்லை. ஆன்மீகத் தந்தையே ஆத்மாக்களாகிய எங்களுக்குக் கற்பிக்கிறார். ஆத்மாக்களாகிய எங்களின் தந்தையான சிவபாபாவே எங்களுக்குக் கற்பிக்கிறார். இப்பொழுது நாங்கள் சிவபாபாவின் முன்னிலையில் நேருக்கு நேர் அமர்ந்திருக்கிறோம். நீங்கள் மதுவனத்திற்கு வரும்பொழுது மிகவும் போதையூட்டப்படுகின்றீர்கள். இங்கே நீங்கள் புத்துணர்ச்சி அடைகிறீர்கள். இங்கு ஒரு குறுகிய காலத்திற்கு வருவதன் மூலம் நீங்கள் புத்துணர்ச்சி அடைய முடியும் என்பதை நீங்கள் உணர்கிறீர்கள். வெளியில் நாளாந்த தொழில் முதலியன இருக்கின்றன. தந்தை கூறுகிறார்: ஓ ஆத்மாக்களே! தந்தை ஆத்மாக்களாகிய உங்களுடனேயே பேசுகின்றார். தந்தை அசரீரியானவர். எவருக்குமே அவரைத் தெரியாதுடன், பிரம்மாவையோ, விஷ்ணுவையோ, சங்கரரையோ எவருக்குமே தெரியாது. அனைவரிடமும் படங்கள் இருக்கின்றன. காகிதப் படங்களைப் பார்க்கும் சிலர் அதனைக் கிழித்தெறிகிறார்கள். சிலர் அவற்றை வழிபடுவதற்காக மிகத் தொலைவிற்குச் செல்கின்றனர். உருவங்களும் கூட அவர்களின் வீடுகளில் வைக்கப்படுகின்றன. ஆகவே மிகத்தொலைவிற்கு அலைந்து திரிவதால் என்ன நன்மை இருக்கின்றது? குழந்தைகளாகிய நீங்கள் இப்பொழுது ஞானத்தைப் பெற்றுள்ளதனால் அவை யாவும் பயனற்றவை என்றே நீங்கள் கருதுகின்றீர்கள். இங்கும் கிருஷ்ணரின் சிலையை கருங்கல்லினாலோ அல்லது பளிங்குக் கல்லினாலோ செய்ய முடியும். ஆகவே நீங்கள் ஏன் ஜகத்நாத்தாபுரிக்குச் செல்கிறீர்கள்? இவ்விடங்களை நீங்கள் அறிந்துள்ளதனால் கிருஷ்ணர் ஏன் அவலட்சணமானவர் என்றும், அழகானவர் என்றும் அழைக்கப்படுகின்றார் என்பதையும் நீங்கள் புரிந்துகொள்கிறீர்கள். ஆத்மா தமோபிரதான் ஆகும்பொழுது அவலட்சணமானவர் ஆகுகின்றார். பின்னர் ஆத்மா தூய்மையாகும்பொழுது அழகானவர் ஆகுகின்றார். இந்த பாரதம் சத்தியயுகமாக இருந்தது. அங்கே ஐந்து தத்துவங்களினதும் இயற்கை அழகு இருந்தது. அவர்களின் சரீரங்களும் கூட அழகாகவே இருந்தன. இப்பொழுது பஞ்ச தத்துவங்களும் தமோபிரதானாக இருப்பதால் சரீரங்களும் அதற்கேற்ப அவலட்சணமாகவே இருக்கின்றன, சில முடமானவையாகவோ, அங்கவீனமாகவோ இருக்கின்றது. இது நரகம் என்று அழைக்கப்படுகின்றது. இது மாயையின் பகட்டு ஆகும். வெளிநாடுகளில் மின் விளக்குகளை நீங்கள் பார்க்க முடியாத வகையில் வெளியில் மூடப்பட்டிருந்தாலும், அவை ஒளியைக் கொடுத்துக் கொண்டிருக்கும்! அங்கும் (சத்தியயுகத்தில்) அத்தகைய விளக்குகள் காணப்படும். அங்கேயும் விமானங்கள் இருக்கும். விஞ்ஞானத்தின் அகங்காரத்தைக் கொண்டவர்களும் இங்கே வருவார்கள். அங்கு, விமானங்கள் முதலியனவும் உருவாக்கப்படும். நீங்கள் நெருக்கமாக வருகின்ற போது அதிகளவு காட்சிகளையும் காண்பீர்கள். மின்னியல் வல்லுனர்கள் முதலானோரும் இங்கு வந்து இந்த ஞானத்தைப் பெறுவார்கள். சிறிதளவு ஞானத்தைப் பெறுவதன் மூலம் அவர்கள் பிரஜைகளின் ஒருவர் ஆகுவார்கள். அவர்கள் தங்கள் திறமைகளைத் தங்களுடன் எடுத்துச் செல்வதுடன் அவர்களின் இறுதி எண்ணமானது அவர்களின் இலக்கை நோக்கி அவர்களை அழைத்துச் செல்லும். ஆம், அவர்கள் உங்களைப்போல் கர்மாதீத ஸ்திதியை அடையமாட்டார்கள், ஆனால் அந்த ஆத்மாக்கள் தங்கள் திறமைகளைத்

தங்களுடன் எடுத்துச் செல்வார்கள். நீங்கள் தொலைவில் இருந்தவாறே அனைத்தையும் தொலைக்காட்சியில் பார்க்கக்கூடியதாக இருக்கும். நாளுக்கு நாள் பிரயாணம் செய்வது மிகவும் கடினமானதாகும். மக்கள் இவ்வுலகில் எதைக் கண்டுபிடிக்கிறார்கள் எனப் பாருங்கள்! பலரும் இயற்கை அனர்த்தங்களால் மரணிக்கின்றார்கள். வெள்ளப்பெருக்குகள் முதலியனவும் இருக்கும். கடலும் பெருக்கெடுக்கும். மக்கள் கடலிடமிருந்து இடங்களை மீள்ப் பெற்றுக்கொண்டுள்ளார்கள். இவ்வுலகில் என்ன இருக்கிறது என்பதையும், புதிய உலகில் என்ன இருக்கும் என்பதையும் குழந்தைகளாகிய நீங்கள் இப்பொழுது அறிவீர்கள். பாரத தேசம் மாத்திரம் இருக்கும் பொழுது சனத்தொகை மிகவும் குறைவாகவே இருக்கும். ஏனைய அனைவரும் பரந்தாமத்திற்குச் செல்வார்கள். இப்பொழுது எவ்வளவு நேரம் மீதமாக இருக்கிறது? இவை எதுவுமே இருக்காது. நீங்கள் உங்கள் இராச்சியத்தை ஸ்தாபிக்கிறீர்கள். பழைய உலகின் விநாசமானது முன்னதாகவே உங்களுக்கு நிச்சயிக்கப்பட்டிருக்கின்றது. நீங்கள் இந்த அழுக்கான உலகத்தில் இன்னும் சில நாட்களுக்கே இருக்கப்போகின்றீர்கள். பின்னர் நீங்கள் உங்களது புதிய உலகிற்குச் செல்வீர்கள். இந்தளவையேனும் நீங்கள் நினைவில் வைத்திருப்பீர்களேயாயின், நீங்கள் மிகவும் சந்தோஷமாக இருப்பீர்கள். இவை யாவும் ஒரு முடிவிற்கு வரப்போகின்றன என்பது உங்கள் புத்தியில் இருக்கிறது. இப்பிரதேசங்கள் எவையும் மீதமாக இருக்காது. புராதன பாரதமே மீதமாக இருக்கும். நீங்கள் வீட்டில் உங்கள் குடும்பத்துடன் வசித்தவாறே உங்கள் தொழிலைத் தொடர்ந்தும் செய்யலாம், ஆனால் பாபாவின் நினைவை உங்கள் புத்தியில் கொண்டிருங்கள். மனிதர்களைத் தேவர்களாக்கும் இப்பாடநெறியை நீங்கள் கற்க வேண்டும். நீங்கள் வீட்டில் உங்கள் குடும்பத்துடன் வசித்தவாறே உங்கள் தொழில் முதலியவற்றைக் கவனிக்கும் பொழுது தந்தையையும், சக்கரத்தையும் நினைவு செய்யுங்கள். ஏகாந்தத்தில் இருந்து ஞானக்கடலைக் கடையுங்கள். முழு உலகுமே அழியக்கூடியதான இயற்கை அனர்த்தங்களும் ஏற்படும். சத்தியயுகத்தில் மிகச் சிலரே இருக்கின்றார்கள். அங்கே கால்வாய்களுக்கான அவசியமே இல்லை. இங்கே அவர்கள் தொடர்ந்தும் பல கால்வாய்களை வெட்டிக்கொண்டே இருக்கின்றார்கள். ஆறுகள் அநாதியானவை. சத்தியயுகத்திலே யமுனை நதிக்கரை இருக்கும். மாளிகைகளும் இனிய நீரைக் கொண்ட ஆற்றங்கரைகளிலேயே அமைக்கப்படும். மும்பாய் இருக்கமாட்டாது. அதனை எவருமே புதிய மும்பாய் என்று அழைக்கமாட்டார்கள். குழந்தைகளாகிய நீங்கள் ஒவ்வொருவரும் சுவர்க்க இராச்சியத்தை ஸ்தாபிக்கின்றீர்கள் என்றும், பின்னர் நரகம் இருக்க மாட்டாது என்பதையும் குழந்தைகளாகிய நீங்கள் அனைவரும் விளங்கிக் கொள்ள வேண்டும். இராமரின் தேசம் உருவாக்கப்பட்டு, இராவணனின் தேசமானது அழிக்கப்படும். தமோபிரதான் பூமியில் தேவர்களால் கால் பதிக்க முடியாது. இது மாறும் பொழுதே அவர்கள் இங்கே கால் பதிப்பார்கள். இதனாலேயே மக்கள் இலக்ஷ்மியை வரவழைக்கும் முன்னர் அனைத்தையும் சுத்தப்படுத்துகிறார்கள். அவர்கள் இலக்ஷ்மியின் படம் ஒன்றை வைத்து அவரை வரவழைக்கிறார்கள். எவ்வாறாயினும், அவரது தொழிலை எவருமே அறியமாட்டார்கள். இதனாலேயே அவர்கள் சிலைகளை வழிபடுபவர்கள் என்றழைக்கப்படுகின்றார்கள். அவர்கள் கற்சிலை ஒன்றைக் கடவுள் என அழைக்கிறார்கள். இப்பொழுது இவ்விடயங்கள் அனைத்தையும் குழந்தைகளாகிய நீங்கள் புரிந்துகொள்கின்றீர்கள். கடவுள் அமர்ந்திருந்து அனைத்தையும் உங்களுக்கு விளங்கப்படுத்துகிறார். ஆத்மாக்களால் ஆத்மாக்களுக்கு விளங்கப்படுத்த முடியாது. எவ்வாறு ஆத்மாக்கள் தங்கள் பாகங்களை நடிக்கிறார்கள் என்றும், அவர்களது பாகம் என்ன என்பதையும் இப்பொழுது உங்களால் விளங்கப்படுத்த முடியும். ஆத்மா என்றால் என்ன என்பதை பாபா வந்து, உங்களை உணர வைக்கிறார். மனிதர்களுக்கு ஆத்மாவையோ அல்லது பரமாத்மாவையோ தெரியாது. அவர்களை நீங்கள் என்னவென்று அழைப்பீர்கள்? மனிதர்களாக இருந்தும் அவர்களது செயற்பாடுகள் மிருகங்களைப் போலவே இருக்கின்றது. நீங்கள் இப்பொழுது ஞானத்தைப் பெற்றுள்ளீர்கள். ஒருவருக்கு ஏணிப்படத்தை விளங்கப்படுத்துவது மிகவும் இலகுவானது. விளக்கமானது அவர்களினுள் ஆழமாக ஊடுருவிச் செல்ல வேண்டும். பாரத மக்களாகிய நாங்கள் எவ்வாறு தேவ தர்மத்திற்கு உரியவர்களாகி, பின்னர் சதோபிரதானாகி, அதன் பின் எவ்வாறு எங்களது சதோ, ரஜோ, தமோ ஸ்திதிகளிற்கடாகச் செல்கின்றோம் என்ற விடயங்கள் கிரகிக்கப்பட வேண்டும். அப்பொழுதே உங்களால் ஞானக்கடலைக் கடைய முடியும். நீங்கள் எதனையும் கிரகிக்காது விடின், உங்களால் ஞானக்கடலைக் கடைய முடியாது. அதனை நீங்கள் செவிமடுக்கிறீர்கள். பின்னர் நீங்கள் உடனடியாகவே உங்களை உங்கள் தொழிலில் ஈடுபடுத்திக்கொள்கிறீர்கள். பின்னர் ஞானக்கடலைக் கடைவதற்கு உங்களுக்கு நேரம் கிடைப்பதில்லை. இல்லாவிட்டால் குழந்தைகளாகிய நீங்கள் நாளாந்தம் கற்று, ஞானக்கடலையும் கடைய வேண்டும். நீங்கள் எங்கு இருப்பினும் முரளியைப் பெற்றுக்கொள்ள முடியும். ஏனெனில் பரந்த, எல்லையற்ற புத்தி இருப்பதனால், பாபா ஒவ்வொருநாளும் உங்களுக்குக் கூறுகின்ற கருத்துக்களை உங்களால் புரிந்து கொள்ள முடியும். மற்றவர்களுக்கு விளங்கப்படுத்துவதற்கென உங்களிடம் பல கருத்துக்கள் இருக்கின்றன. நீங்கள் கங்கைக்குச் சென்று அங்குள்ளவர்களைக் கேளுங்கள்: அனைவருக்கும் ஜீவன்முக்தியை அருள்பவர் பாபாவா அல்லது கங்கை நீரா? நீங்கள் உங்கள் பணத்தை ஏன் அனாவசியமாக விரயமாக்குகிறீர்கள்? கங்கையில் நீராடி உங்களால் தூய்மையாக முடியுமாயின் கங்கையிலேயே இருங்கள்! அதை விட்டு ஏன் நீங்கள் வெளியேவருகிறீர்கள்? தந்தை கூறுகிறார்: ஒவ்வொரு மூச்சிலும் என்னை நினைவு செய்யுங்கள். இது யோக அக்கினி ஆகும். யோகம் என்றால் நினைவு. இதில் எவ்வளவோ விளக்கங்கள் இருக்கின்றன. எவ்வாறாயினும், சதோபிரதான் புத்தியைக் கொண்டவர்கள் மிக விரைவிலேயே இதனை விளங்கிக் கொள்வார்கள். ஆனால், சிலர் ரஜோ அல்லது தமோ புத்தியைக் கூடக் கொண்டிருக்கிறார்கள். இங்கே, நீங்கள் வகுப்பில் வரிசைக்கிரமமாக அமர்த்தி வைக்கப்படுவதில்லை. இல்லாவிட்டால் சிலருக்கு இதயவழுவல் வந்துவிடும். நாடகத்திட்டத்தின்படி முழு இராச்சியமுமே உருவாக்கப்படுகிறது. சத்தியயுகத்திலே தந்தை உங்களுக்குக் கற்பிப்பதில்லை. தந்தை கற்பிக்கின்ற ஒரேயொரு காலமே இருக்கின்றது. ஆனால்

அவர்கள் பக்தி மார்க்கத்தில் பொய்யான விடயங்களைக் கூறியிருக்கிறார்கள். ஓர் அற்புதம் என்னவெனில், முழுமையாக 84 பிறவிகளையும் எடுப்பவரின் பெயரானது கீதையில் எழுதப்பட்டிருக்கிறது. ஆனால் மறு பிறவிகளுக்கு அப்பாற்பட்டவரின் பெயரோ மறைக்கப்பட்டு விட்டது. ஆகவே, அது 100% பொய்யானதாகும். குழந்தைகளாகிய நீங்கள் மேலும் பலருக்கு நன்மையளிக்க வேண்டும். உங்களுடையவை அனைத்தும் மறைமுகமானவை. இங்கு, பிரம்ம குமாரர்கள், குமாரிகள் ஆகிய நீங்கள் உங்களுக்காகவே சூரிய, சந்திர வம்ச இராச்சியங்களை ஸ்தாபிக்கிறீர்கள். இது வேறு எவரது புத்தியிலும் புகுவதில்லை. உங்களிலும்கூட சிலர் இதனை மறந்துவிடுகிறீர்கள். ஆகவே, மற்றவர்களுக்கு இதனைப் பற்றி என்ன தெரியும்? இதனை நீங்கள் மறக்காது இருப்பீர்களாயின், உங்களால் சதா சந்தோஷமாக இருக்க முடியும். இந்த விடயங்களை மறந்து விடுவதனாலேயே நீங்கள் முச்சத் திணறுகிறீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஆழமான சந்தோஷத்தை அனுபவம் செய்வதற்கு, தந்தை உங்களுக்குக் கற்பிக்கின்ற விடயங்களைக் கிரகித்துக் கொள்ளுங்கள். ஞானக்கடலைக் கடையுங்கள்.
2. இந்த இடுகாட்டைப் பார்த்தும் பார்க்காதவர்கள் போல் இருங்கள். தீயதைக் கேட்காதீர்கள், தீயதைப் பார்க்காதீர்கள். புதிய உலகிற்குத் தகுதியானவர்கள் ஆகுங்கள்.

ஆசீர்வாதம்: ஞானம் நிறைந்த, சக்திமிக்க, அன்பு நிறைந்த வடிவங்களினால் ஒவ்வொரு செயலிலும் வெற்றியிட்டுவதன் மூலம் வெற்றி சொரூபம் ஆகுவீர்களாக. நீங்கள் வார்த்தைகளினால் சேவை செய்யும் போது, உங்கள் எண்ணங்கள் சக்திமிக்கதாக இருக்கட்டும். உங்கள் எண்ணங்களினால் பிறரின் எண்ணங்களை மாற்றுங்கள், அதாவது, உங்கள் சொந்த எண்ணங்களினால் பிறரின் எண்ணங்களை கட்டுப்படுத்துங்கள். உங்கள் வார்த்தைகளினூடாக, அவர்களுக்கு ஒளியையும் சக்தியையும் கொடுத்து அவர்களை ஞானம் நிறைந்தவர்கள் ஆக்குங்கள். உங்கள் செயல்களினூடாக, அதாவது, உங்கள் தொடர்புகளினாலும் உங்கள் களிப்பூட்டும் செயற்பாடுகளினாலும் அவர்களுக்கு ஓர் உண்மையான குடும்ப அனுபவத்தைக் கொடுங்கள். நீங்கள் மூன்று வடிவங்களிலும் நிலைத்திருந்து செயல்களைச் செய்யும் போது, நீங்கள் இயல்பாகவே வெற்றி சொரூபம் ஆகுவீர்கள்.

சுலோகம்: தூய எண்ணங்களின் சக்தியை சேமிக்கும் போது, இந்தச் சக்தி உங்கள் பாதுகாப்புக்கு அடிப்படையாகும்.

ஓம் சாந்தி